

# రెండో క్రాంతి

కలకత్తాలాంటి మహానగరంలో తెలిసిన వాళ్లని కలుసుకోవడమే పెద్దకష్టం. ఎవరి పనిలో వారుంటారు - ఎక్కడ పనిచేస్తున్నా, సాయంత్రం బాగా ఆలస్యం అయితేగాని ఇళ్లకి రారు. చిన్న చిన్న ఉద్యోగాలు లైతే ట్రాముల్లో, బస్సులో కాలుపెట్టే ధైర్యం కూడగట్టుకునేందుకే గంటన్నర పట్టిపోతుంది. ఆ తరవాత మార్గ మధ్యంలో ట్రాఫిక్ జాములూ, ఇంజన్ ఫెయిల్యూర్లూ, ప్రొసెషన్లూ లేకుండా నెమ్మది నెమ్మదిగా, అంగవైకల్యం కలగకుండా, ఎట్టలు చిరకుండా ఇంటికి చేరడం ఒక యజ్ఞం. పెద్ద ఉద్యోగులెలాగా అదనంగా గంట, రెండు గంటలు ఆఫీసులో పనిచేస్తే తప్ప టేబిల్ ఖాళీ అవదు, ఆ నిత్య యజ్ఞంలో.

ఇన్ని లక్షల ప్రజల్లో నేను రమేశ్వర్ని కలుసుకోడం, ఎంతో లాంఛనంగా, హఠాత్తుగా కలిగిన మా చిన్న పరిచయం స్నేహందాకా అభివృద్ధి పొందడం నాకే చాలాసార్లు ఆశ్చర్యం కలిగించింది.

అయిదారు నెలల క్రిందట ఒక ఆదివారం మెట్రో అర్కేడ్లో నిలబడ్డాను. వందలకొద్దీ శరీరాలు టిక్కెట్ల క్యూలలోనో, టాక్సీలకోసం ఆ పరిసరాల్లో తిరుగుతూనో అక్కడ ఖాళీ ఏమీ లేకుండా చేసేరు. మధ్య మధ్య లోపలినించి ఎయిర్ కండిషనర్స్ చల్ల బరిచిన చక్కటి గాలి నేను నిలుచున్నవైపు వస్తూంది.

కాని, నాకీ తొక్కిడివల్ల బాధకాని, చల్లగాలి వలన సుఖంకాని తెలియడంలేదు. జ్యోతి నన్నక్కడ కలుసుకుంటానని చెప్పింది. ఆరుకి పది నిమిషాల ముందే వచ్చి నిలబడ్డాను. ఆరు దాటి పదినిమిషాలైనా, ఆమె జాడ లేదు.

ఇంతకు ముందు కూడా ఆమె మీద నాకు చాలాసార్లు కోపం వచ్చింది. కాని ఆ రోజు మరీ ఎక్కువగా వచ్చింది. బయట బరువైన నల్లటి మేఘాలు ముసురుకుంటున్నాయి నా కోపానికి రంగులువేసి రూపం ఇచ్చినట్లు. చల్లగాలి తగలగానే అవి వర్షించి తేలికపడతాయి. .. జ్యోతి రాగానే నేనూ నా ఉద్దేశం ఆమెకి చెప్పి, తేలికపడతా ననుకున్నాను.

ఆమె చాలా అందంగా ఉండవచ్చును.

ఆమె చాలా తియ్యగా మాట్లాడవచ్చును.

ఆమె కళ్లు ఎంతో ఎంతో పెద్దవి కావచ్చును.

కాని, ఆమెలో మాట నిలుపుకునే సుగుణం లేదు. ఎన్నో సార్లు ఆమె పిలిస్తే, నేను సరీగా టైముకి వెళ్లి ఆమెకోసం అరగంటా, నలభై నిమిషాలూ ఎదురు చూసిన రోజులున్నాయి.

ఒకసారి ఇరవై అయిదు నియిషాలు చూసి, విసుగుతో నాలుగంతస్తులూ దిగి వెళ్లిపోయాను. ఎందుకో ఆరోజు ఇంటికి పిలిచింది జ్యోతి. అవును. ఆమె ఎమ్. ఎ. రిజల్టు తెలిసేక నాకు పార్టీ ఇవ్వడానికి... నేను చేసిన సహాయానికి కృతజ్ఞతకి!

టాక్సీలో నేను నా ఫ్లాట్కి తిరిగి వచ్చి ఏం చెయ్యటం అని ఆలోచిస్తుంటే నా టెలిఫోన్ పిలిచింది.

జ్యోతి.

నా కోపం ఇలాగే మరీ ఉద్భుతం అయిపోయింది.

“హాల్లో” అన్నాను పొడిగా.

“వచ్చి మీకోసం చూసేసరికి లేరు!” అంది ఆశ్చర్యంగా.

“అవును - విసిగ్గి, వచ్చేశాను” అన్నాను.

“కోపంతోనా?”

ఎంత తియ్యటికంతస్వరం ఆమెది!

"అవును" అన్నాను కొంచెం సందేహంగా.

"సర్వెంటు అలాగే చెప్పేడు" అంది జ్యోతి.

నేనేం అనలేదు. ఈ అమ్మాయి మరీ నన్ను లోబరుచుకుంటూందన్న కోపం ఇంకో వేపుప్రజ్వలిస్తూనే ఉంది.

"దయచేసి వెంటనే రండి."

"సారీ!"

"మికోసం గ్రౌండ్ ఫ్లోర్లో నిలబడతాను."

"అ శ్రమ వద్దు."

"ఏం చేస్తున్నారు?"

"చదువుతున్నాను."

"నేను గానా?"

"వద్దు - గుడ్ నైట్!" అని ఫోను పెట్టేశాను. నాలో షివశ్రీ లేదని కాదు. కాని, దానికి చాలా స్పష్టమైన అవకాశాలున్నాయి. జ్యోతి కావచ్చును - మరెవరైనా కావచ్చును. కనీస మర్యాదలు పాటించక సాతే సహించే తత్వం కాదు నాది. అదీకాక ఆమె నాకు స్నేహితురాలుగా తప్ప మరే ఖాతనా నాలో లేదని చాలాసార్లు స్పష్టంచేశాను.

ఆ తరువాత పది హేను నిమిషాల్లో జ్యోతి నా ఇంటికి వచ్చి క్షమాపణ చెప్పి, నన్ను మళ్ళీ సీనుకు వెళ్ళింది - అది వేరే మాట. ఈ రోజు నెట్రోలో ఎదురుచూడడం మా స్నేహానికే అవరోధం తెచ్చేట్టుంది.

అరుంధతి దాకా చూసి, లోపలికి నడవజోతూంటే నా దగ్గరరెండు టిక్కెట్లున్నమాట జ్ఞాపకం వచ్చింది. అప్పటికి కొద్ది నిమిషాల కిందటే బుకింగ్ ఆపేశారు. హౌస్ ఫుల్ బోర్డు చూసి ఇద్దరు, ముగ్గురు చేతిలో నోట్లతో నా వైపు వచ్చారు. నాలుగడుగుల అవతల నిలబడి నా వైపు చూస్తూన్న అతన్ని చూసి, "సారీ!" అని వాళ్లని పంపి అతన్ని సమీపించి, "మీకు టికెట్ కావాలా?" అన్నాను.

"అవును" అన్నాడు కృతజ్ఞతతో.

"రండి" అన్నాను.

మీదికి వెళ్ళిపోయాం. సినీమా ముందు నలభైనిమిషాలు అవీ ఇవీ సైడ్ రీల్స్ అయ్యాక, సిగరెట్లు కాల్చుకునేందుకు ఇద్దరం బయటికి వచ్చాం.

నాకు సిగరెట్ ఆఫర్ చేసి, తనూ వెలిగించుకుని, "డింక్ తీసుకుంటారా?" అన్నాడు ఆశగా మమ్మల్ని కనిపెడుతూన్న బేరర్ని చూసి.

"కోక్ అయితే" అన్నాను.

అతను రెండు కోక్స్ చెప్పి, "బయట మంచి వర్షం పడుతూంది" అన్నాడు.

"మీ కెలాగ తెలుసును?" అన్నాను. అక్కడినించి బయట కనిపించదు.

"ఇందాకా మెట్లెక్కి వస్తూన్న ఒక అమ్మాయి చీర అంతా బాగా తడిసింది."

"మీ ఆబ్జర్వేషన్-

"ఎలిమెంటరీ, మైడియర్ వాట్సన్!" అని నవ్వుతూ, నా పేరు తెలుసుకుని, తన పేరు చెప్పేడు.

కోక్ తాగడం ముగించి, సిగరెట్స్ పారేసి, లోపలికి వెళ్లేం. సినీమా ముగిసి బయటికి వచ్చేసరికి ఇంకా జల్లు పడుతూనే ఉంది. కనుచూపుమేరలో టాక్సీ లేదు.

నా పరిస్థితి గమనించి, "మీ రెక్కడికి వెళ్లాలి?" అన్నాడు రమేశ్వర్.

"ఆలీపూర్."

"పదండి, నేను డ్రాప్ చేస్తాను."

లాంఛనానికైనా వద్దనే పరిస్థితులు కావవి. అలాటి సమయాల్లో ఈ మహానగరంలో కదలిక కన్న కష్టం లేదు.

కారు కొంచెం దూరం వెళ్లేక, "ఒక అమ్మాయి నన్నీ పరిస్థితిలో పెట్టింది - ఈ పిక్చర్ ఎలాగైనా చూడాలనుకుంటే చివరి నిమిషందాకా రానిచ్చింది కాదు. మీరు టైముకి చాలా సహాయం చేశారు" అన్నాడు రమేశ్వర్.

"మరో అమ్మాయి నన్నూ చికాకు పెట్టింది వస్తానని రాడం మానేసి. ఇద్దరూ కలిసి మంచిపనే చేశారు!" అన్నాను.

నవ్వుకున్నాం. వీధి దీపాలు ఆరిపోయాయి - వర్షానికి. చీకట్లో విశాలమైన రోడ్డైనా, జాగ్రత్తగా పోయి ఇరవై నిమిషాలకి నన్ను దించేశాడు నా ఇంటి దగ్గర.

"మీ రెక్కడ ఉండడం?" అన్నాను ధన్యవాదాలు చెప్పి, దిగుతూ.

"సి.ఐ.టి. రోడ్లో!" అని చెయ్యి ఊపి అతను వెళ్లిపోయాడు. 'భగవాన్! ఈ కొననించి ఆ కొనకి మళ్ళీ పోవాలి మానవుడు!' అని జాలిపడడమూ, అతని పేరు తప్ప ఇంకే వివరాలూ తెలుసుకోనందుకు విచారించడమూ చేశాను భోజనంచేసి నిద్రపోయేదాకా. అతనంటే ఎంతో ఆభిమానం నాకు కలిగింది - కాని, ఈ చిన్న పరిచయం ఇంతటితోనే

అంతం అయినందుకు చాలా విచారించేను.

సాయంత్రంనొచ్చి జ్యోతి టెలిఫోన్ చెయ్యలేదని సర్వెంటు చెప్పడం నాకు ఆమె మీద మరికొంచెం కోపం కలగజేసింది. కాని, రమేశ్వర్ స్నేహం ఆమె స్నేహంకన్నా ఉత్తమమైన అదృష్టం అని సరిపెట్టుకున్నాను.

తరవాత పది రోజులు జ్యోతికి నాకూ మధ్య మాటలు కూడా లేకుండా వెళ్లిపోయాయి. ఆ తరవాత ఒక సెలవు రోజున పాతాత్తుగా ఆమె వచ్చి, నిద్ర పోతూన్న నన్ను లేపి, "పగలు నిద్ర ఏమిటి మీకు, పాడు అలవాటు?" అంటూ మేలుకొలుపు పాడింది.

త్వరగా లేచి ముఖం కడుక్కుని, బట్టలు మార్చుకుని వచ్చేసరికి జ్యోతి వెళ్లి డ్రాయింగ్ రూమ్లో కూర్చుని నాకోసం ఎదురుచూస్తూంది.

"చిరకాల దర్శనం!" అన్నాను పూర్తిగా తేరని నిద్రలో లాగ.

"ఆ మాటే నేనూ అందామని వచ్చాను" అంది జ్యోతి కొంచెం కోపం చూపుతూ.

"టెలిఫోన్ చేస్తే సరిపోయేదిగా!"

"ఏం? నేను చూడకూడని విషయాలేమైనా ఉన్నాయా?"

"చూడండి - అన్ని గదులూ తెరిచే ఉన్నాయి. అప్పుడు మీకే తెలుస్తుంది."

నిశ్శబ్దంగా కూర్చుంది జ్యోతి. ప్రథమాయుధం వ్యర్థమైపోయి, తరవాత కార్యక్రమం గురించి ఆలోచిస్తూందా?

సిగరెట్ వెలిగించుకుని నేనూ నిశ్శబ్దంగానే కూర్చున్నాను. ఈమె చిన్నపిల్లలాంటిది. దగ్గరగా ఉంటే తలనొప్పి, దూరం అయిపోతే హృదయవేదన.

"నాతో మాట్లాడాలని కూడా లేకపోతే నేను వెడతాను."

ఇది - దుఃఖానికి దగ్గరగా ఉన్న ఆకంఠ స్వరంలో ఈ మాటలు - రెండో ఆయుధం.

"పిలిస్తే రాలేదు, వెళ్లేందుకు ఎవరు అడ్డగలరు?" అన్నాను - కొంచెం గుండె గట్టిపరుచుకుని.

ఆమె లేచింది - చివారునకాదు - నీరసంగా, నెమ్మదిగా. కోపం, దైన్యం మిళితమైన తడిచూపు బాణాన్ని నామీద ప్రయోగించి రెండడుగులు వేసి, "మీరు క్షమిస్తారని అనుకున్నాను. డైమెండ్ హార్షర, వెడదామని ప్లాన్ వేశాను". అంది.

ఇది మూడో ఆయుధం.

"మరేం కంపెనీ దొరకలేదా?" అన్నాను.

ఈసారి ఆమెకి నిజంగా కోపం వచ్చింది. 'క్షమించడ మనేది మీకు తెలీదనుకుంటాను

'అంది.

“ప్రయత్నించండి.” అన్నాను.

ఈసారి ఆమె చివరి ఆయుధం - నీళ్లబాంబు ప్రయోగించాక, త్వరలోనే నేను దోషిగానూ, ఆమె ఫిర్యాదిగానూ అయిపోయేక, మరొక పరిహేను నిమిషాల్లో డైమండ్ హార్పరు వేపు గంటకి ముప్పై మైళ్ల వేగంతో సాగుతున్నాము. జ్యోతి డ్రైవ్ చేసే టప్పుడు మాట్లాడడం ఇష్టం ఉండదు నాకు. ఎవరి ప్రాణం వారికి తీపి. దారిలో అట్టే సంభాషణ సాగలేదు.

చౌరి హోటల్లో కాఫీ తాగి, నాలుగు గంటలదాకా ఆటూ ఇటూ తిరిగిమళ్ళీ బయలుదేరబోయే ప్రయత్నం లో జ్యోతి కారు స్టార్టు చేసే ప్రయత్నంచేసింది. కాని, ఫలితం లేదు.

ఇరవైసార్లు ఇరవై విధాల ప్రయత్నించినా, ఏమీ లాభం లేకపోయింది.

“ఏమిటిది? వచ్చేటప్పుడు బాగానే ఉంది!” అంది ఆశ్చర్యంగా.

“నాకా మెకానిజం తెలీదు” అన్నాను.

“పుష్ చేస్తే...”

వింటున్నాను.

“దయచేసి ఏదో ఒకటి ఆలోచించండి!”

తప్పక, కిందకి దిగి, ఎవరైనా కనిపిస్తారని ఆశతో వెదికాను. సెలవురోజు. సమ్మర్లం అట్టే లేదు.

“ఎవరూ లేరు!” అన్నాను.

“మరి, ఏం చెయ్యడం?”

“గరాజికి ఫోన్ చేస్తే?”

“సెలవు ఇవేళ.”

అటునించి వర్షం మూసుకుని వస్తూంది. ఆ మాట జ్యోతికి చెప్పేను. ఆమె సంతోషించలేదు.

“కనీసం హోటల్ దాకానైనా పోతే...”

ఇద్దరు కుర్రవాళ్లు దేవుడి రెండు రూపాల్లాగా వచ్చి, “సహాయం కావాలా?” అని అడిగారు.

వాళ్ల ధర్మమా అని కారు హోటల్ దాకా తోయించి వాళ్లకి రెండు బదులు మూడు

రూపాయిలిచ్చి, "ఇక్కడ మెకానిక్ ఎవరైనా ఉన్నారా? అని అడిగేను.

"లేరు - ఉన్న ఇద్దరూ సినిమాకని కలకత్తా వెళ్లారు."

మళ్ళీ హోటల్లోకి వెళ్లం.

వర్షం జోరుగా కురవడం ప్రారంభించింది.

ఈ సమస్య ఎలాగ పరిష్కరించాలో నాకు భోధపడలేదు. హోటల్లో ఎక్కడా ఖాళీ లేదు కూర్చుందుకి. అన్నిచోట్లా మనుషులు. కలకత్తా అంతా ఇక్కడికే వచ్చినట్టు.

"తలనొప్పిగా ఉంది" అంది జ్యోతి.

అలసిపోయింది - కాని ఏం చెయ్యడం? కనీసం ఆమె కూర్చునేందుకైనా ఏర్పాటు చెయ్యలేకపోవడం చాలా విచారం కలిగించింది.

"సారీ - ఏం చెయ్యడం?"

"మీదని రూమ్ ఉంటే కనీసం రెస్ట్ కుంటాను." అంది జ్యోతి. జాలివేసింది నాకు. మేనేజర్ని అడిగాను.

"సారీ - నోరూమ్, అన్నీ ఫుల్."

సారీ... ఇంతకన్న నిరాశ అనుభవించిన క్షణాలు నా పాతికేళ్ల జీవితంలో అప్పటికి లేవు. జ్యోతి దూరం నింది పరిస్థితి అర్థంచేసుకున్నట్టుంది ఆమె మరి కొంచెం నీరసంగా ముఖం పెట్టింది.

"హాల్లో - రావ్ సాహెబ్!"

భుజంమీద తెయ్యి - పరిచితమైన కంఠం.

"భగవాన్!" అనుకున్నాను. "ధన్యవాదాలు!" అతను రమేశ్వర్.

"ఇక్కడ ఏం చేస్తున్నారు?"

చెప్పేసు క్లుప్తంగా.

"నా గదికి రండి."

జ్యోతిని పిలిచేను. ముగ్గురం మీదికి వెళ్లం. అతను తలుపు తట్టి ఒక గదిలోకి మమ్మల్ని తీసుకెళ్లి, "ఈమె - ప్రియంవద. ఈయన్ రావ్, ఈవిడ జ్యోతి" అన్నాడు.

పరస్పర సమస్యాలయేక జ్యోతి ప్రియంవదతో మంచంమీద కూర్చుంది.

"అలాగ ఉన్నారే?" అని ఆశ్రతతో అడిగింది ప్రియంవద.

"తల నొప్పిగా ఉంది."

"నాదగ్గర సారిడన్ ఉంది - పదండి. నా గదిలో కొంచెం సేపు నిద్రపోదురు

గాని” అని జ్యోతిని తీసుకుని ఆమె వెళ్లిపోయింది.

రెండు విషయాలు నాకు ఆశ్చర్యం కలిగించేయి. ప్రియంపద సౌందర్యవతి కాకపోవడమే కాదు - దగ్గర దగ్గరగా ఆమె అందవికారంగా ఉంది. రమేశ్వర్ ఎంతో స్ఫురద్రూపి - పెద్ద ఉద్యోగం చేస్తున్నాడు. అతనికి ఈమెకీ ఎలాగ జంట కుదిరింది?

ఆమె “నా” గది అని వేరుగా రూమ్ ఎందుకు ఉంచుకుంది?

“కాఫీ తాగుదామా?” అన్నాడు రమేశ్వర్.

“ఆ...”

అతను కిందికి టెలిఫోన్ చేసి, నాలుగు కాఫీలు ఆర్డర్ చేసి, నాకు సిగరెట్ ఇచ్చి, “కారులో ఏమిటి పాడైంది?” అన్నాడు.

“తెలీదు - స్టార్ట్ కాలేదు అన్నాను.

“వర్షం కొంచెం తగ్గగానే చూద్దాం.” అన్నాడు ఆయిన.

“మీకు మెకానిజం కూడా తెలుసా?” అన్నాను ఆశ్చర్యంగా.

కాఫీ వచ్చింది. రెండు కప్పులు అవతలి గదికి పంపించేక, “మీరీ రాత్రి వెళ్లేలాగ లేదు... వర్షం మరీ ఎక్కువగా పడుతుంది. రోడ్డు ప్రమాదంగా ఉంటుంది” అన్నాడు.

“కానీ - రాత్రి వెళ్లి తీరాలి” అన్నాను.

“ఎం?”

“జ్యోతి - ఇంటికి చేరాలి కదా!”

“ఓ!” అని అతను ఆలోచించి, “నా కారులో వెళ్లండి. నా డ్రైవరుది ఇక్కడే ఇల్లు. అతను డ్రాప్ చేస్తాడు” అన్నాడు.

“అక్కర్లేదండి - కారు బాగాయితే...”

“చూద్దాం...”

ప్రియంపద లోపలికి వస్తూ, “అమ్మాయి బాగా అలిసిపోయింది. నిద్రపోతూంది. గంటసేపు పడుకుంటే...”

“రాత్రి ఇంటికి వెళ్లాలిట వారు” అన్నాడు రమేశ్వర్, ఫిర్యాదు చేస్తూన్నట్టు.

“శ్రమపడతారు - ప్రమాదం కూడా.” అంది ప్రియంపద.

“అదే చెప్పేను - అయిన వినడంలేదు. నువ్వు అమ్మాయితో మాట్లాడు” అన్నాడు రమేశ్వర్.

కొంచెంసేపు అలాగే ముగ్గురం కూర్చున్నాం. జ్యోతికి అలవాటుపడ్డ కళ్లకి ప్రియంపద

మరీ కురూపిగా కనిపిస్తూంది. కాని, నాకు నేనే బుద్ధి చెప్పుకుని, ఆ కష్ట సమయంలో ఇంత సహాయం చేస్తూన్న స్నేహితుడికి నాలో నేను ధన్యవాదాలు చెప్పుకున్నాను. అతని ఉన్నతికి ఈమె సహచారం ఇంకా గొప్పతనం తెస్తూన్న సంగతి గుర్తింపు చేసుకున్నాను. ఉండిఉండి కలుసుకుంటూన్న వాళ్ళిద్దరి కళ్ళూ ఆమె మీద అతని కెంత అభిమానం, ఆప్యాయతా ఉన్నాయో వ్యక్తం చేస్తున్నాయి. బాహ్యసౌందర్యంకన్న ఆత్మసౌందర్యం ఉన్నతమనే నిజాన్ని కార్యరూపంలో చూపిన ఈ ఉదారుడు నాకు మేరువులాగ కనిపించాడు.

ప్రియంవద వెళ్ళిపోయాక రమేశ్వర్ హోటల్లో ఒక నౌకర్ని పిలిచి ఒక గంటలో రమ్మని తన డ్రైవర్కి కలుసు చేశాడు, నా మాట వినిపించుకోకుండా.

జ్యోతి మరో అర గంటలో లేచి వచ్చింది. విశ్రాంతి వల్ల కాబోలు, ఎంతో తేలికపడినట్టు కనిపించింది. ఇంటికి ఫోన్ చేసి, ఎలాగ ఆలస్యం అయిందో చెప్పి, తల్లితో పదిహేను నిమిషాలు మాట్లాడింది.

మేం బయలుదేరేసరికి వర్షం పడుతూనే ఉంది. రమేశ్వర్ది పెద్ద ఫోర్డుకారు. రోడ్డుమీద నీటికి భయపడకుండా సాగిపోయింది.

దారిలో జ్యోతి, "ఎంత మంచివాడు మీ మిత్రుడు! ఆమె అలాగే, ఎంతో ఆప్యాయంగా చూసింది నన్ను... దంపతులంటే అలాగ ఉండాలి!" అంది.

"అవును. అన్ని సౌందర్యాలకన్నా ఆత్మసౌందర్యం గొప్పది" అన్నాను నా ఆలోచనలలో నేనుండి.

ఆ తరవాత జ్యోతి నాతో మాట్లాడలేదు. ఆలోచించాకగాని, అదెందుకో అర్థంకాలేదు నాకు. ఆమెని ఇంటిదగ్గర దింపకూడా మీదికి వెళ్ళబోతే, "థాంక్స్! మీకు శ్రమ వద్దు..." అని ఎర్రటి కళ్ళతో అని, విసురుగా వెళ్ళిపోయాకగాని, నేను ఆ కారణం గురించి ఆలోచించలేదు.

అర్థం ఆయాక ఆమెని నొప్పించినందుకు బాధపడ్డాను. కాని, చేసేదేమీలేక, బరువుగా ఇంటికి చేరుకున్నాను ఆ వర్షంలోనే. టైమెంతో అవలేదు. ఎనిమిది కావొస్తూంది.

ఆ ఊళ్లో ఉన్న ఒంటరితనం అంతా నా గదిలోనే ఉంది ఆ రాత్రి.

ఆ తరవాత మూడు వారాలకిగాని రమేశ్వర్ని మళ్ళీ కలవడం తటస్థపడలేదు. అతని అడ్రసూ టెలిఫోన్ నంబరూ తీసుకోవడం మరిచిపోయినందుకు ముందర చాలా విచారించాను. కాని, తరవాత సి.ఐ. టి, రోడ్లో ఉన్న రమేశ్వర్ అతనొక్కడే కావడాన్ని అతని టెలిఫోన్ నంబరు తీసుకున్నాను. కాని, టెలిఫోన్ చెయ్యడం అప్పటిదాకా కుదరలేదు.

ఈ మూడు వారాలలోనూ జ్యోతి చాలా తప్పించుకుని తిరిగింది. తప్పు నాది

కావడంవల్ల ఆమెని ప్రసన్నం చేసుకునే ప్రయత్నం చెయ్యక తప్పలేదు. అదీకా ఆమె అంత దూరంగా ఉండిపోవడం పెద్ద లోటుగా కనిపించి, చాలా బాగ పెట్టింది.

ఆ రోజు రవీంద్ర సదన్ లో భరతనాట్యం ఉంది. చాలా వాదించాక జ్యోతి నాతో రావడానికి అంగీకరించింది. ఆమెతో నేను థియేటర్ చేరేసరికి ప్రోగ్రామ్ ప్రారంభించే ప్రయత్నంలో ఆడిటోరియమ్ లో దీపాలు ఆర్పేశారు. ముందర వరసలో మా సీట్లకి చేరుకుని, ఎంతో అద్భుతంగా ఉన్న నాట్య ప్రదర్శన చూస్తూ నేనూ, జ్యోతి అన్నీ మరిచిపోయాము.

దీపాలు వెలిగాక మే ఇద్దరం బయటికి వచ్చాం. కోక్ షాప్ దగ్గర ఒక యువతి సౌందర్యంతో వెలిగిపోతూ కనిపించింది. కొద్ది క్షణాలు నేనూ, జ్యోతీకూడా కళ్లు తిప్పుకోలేకపోయాం. ఇంతట్లో ఆమెకి కోక్ తెచ్చి ఇస్తూ, కనిపించాడు రమేశ్వర్.

జ్యోతి ఆలోచన ఆ క్షణంలో ఏమిటో తెలీదు గాని, నా ఆలోచనలు షాక్ తిన్న మాట నిజం. రమేశ్వర్ అటు తిరిగి ఆమెతో ఏదో అని, ఆమెని నవ్విస్తున్నాడు. ఖాళీసీసా ఆమె చేతిలోనుంచి ఎంతో చనువుతో తీసుకుని దుకాణంలో ఇచ్చేసి, భుజంమీద చెయ్యివేసి లోపలికి తీసుకెళ్లాడు. ఆమె కనీసం అతన్ని వారించనైనాలేదు. పైగా అతని చెయ్యి తన చేతిలోకి తీసుకుంది. అతని కళ్లల్లోకి ఆమె చూసిన తీరుగాని, అతని కళ్లల్లో వెలుగుగాని వాళ్లిద్దరి మధ్యా ఉన్న అనురాగపు లోతులని దాచలేదు.

అతను నన్ను చూడనందుకు చాలా సంతోషించాను. నేరం చేస్తూన్నది అతనే అయినా, దానికి సాక్షిగా ఉండడమూ, ఆ విషయం అతనికి తెలియడమూ మరీ కష్టం నాకు.

సగం తాగిన కోక్స్ వదిలేసి, నేనూ జ్యోతి లోపలికి వెళ్లేం - ఎటూ చూడకుండా. ఆ క్షణాల్లో మేరువులాటి అతని ఊహాచిత్రం నా మనసులో గడ్డిపోచలాగ అయిపోయింది. ప్రియంవద అంటే ఎంతో జాలివేసింది.

ప్రోగ్రామ్ అయిపోయాక అటూ ఇటూ తిరిగి, పార్క్ స్ట్రీట్ లో ఆగి రిస్టారెంట్ కి వెళ్లేం. భోజనం ఇద్దరికీ సయించదు. స్నాక్సు, కాఫీ ఆర్డరు చేశాను.

“ప్రోగ్రామ్ అద్భుతంగా ఉంది” అన్నాను మా ఇద్దరి మధ్యా వచ్చిన ఈ కొత్త ఆలోచనలని దూరం చేసే ప్రయత్నంలో.

“అవును” అంది జ్యోతి.

“అన్నిటికన్నా ఏ ఐటమ్ బాగుంది?” అన్నాను, నా కన్నా లోతుగా ఈ పరిస్థితుల్లో కూరుకుపోయిన ఈ ఆమ్మాయిని బయటికి తెచ్చేందుకు.

జ్యోతి జవాబివ్వకుండానే, టేబిల్మీద కత్తితో గీతలు గీస్తూంది.

చివరికి "ఆ రోజు - డైమండ్ హార్పర్లో - జ్ఞాపకం ఉందా?" అంది.

"అఁ" అన్నాను జాగ్రత్తగా.

"ప్రియంవదకి అతనంటే ఎంత అభిమానమో! అతన్ని గురించి నే నడిగినప్పుడు ఏం చెప్పిందో తెలుసా?"

"ఎమిటిగావు నువ్వు?"

"వాళ్ల వివాహం అయి ఎన్నాళ్లయిందని "

"....."

"ఆవిడ ఎంతో స్వచ్ఛంగా నవ్వి, 'నాకు తెలిసినప్పటినించీ, అమ్మాయి! కిందటి జన్మలో, ఆ కిందటి జన్మలోనూ,' అంది. అతని స్మరణే ఆమెలో కవల్యం పుట్టించింది!"

"పూర్ గర్ల..."

"ఆవును. మగవాళ్లను ఎప్పుడూ నమ్మకూడదు" అంది బాధగా కోపంగా, నిజాయితీతో జ్యోతి.

"ఇలాటి తప్పులు మగవాడు ఒక్కడూ చెయ్యడు" అన్నాను.

"మోసం, వాళ్లే చేస్తారు" అంది, ఆ విషయం మీద చర్చ ఆపుతూ జ్యోతి.

"ఇలాటి మనిషిని అనుకోలేదు" అన్నాను తినడం ముగించి, కాఫీ తాగుతూ.

"మీ స్నేహితులలాగే... మీరూ అలాగే అవుతారు చివరికి" అంది జ్యోతి.

ఎంతో ఉత్తముడని అనుకున్న మనిషిలో నీచత్వం బయట పడటం చక్కటి ఒక కల కరిగిపోవడంలాంటిది. ఒక్కరైతే ఇలాటి ఆసుభవాలని అంతరాంతరాల్లో దాచుకుని రహస్యంగా బాధపడుతూ భరించగలరు.

ఇద్దరి మధ్య ఇలాంటి కలలు కరిగి, ఎన్నోరెట్లు బాధ కలగజెస్తాయి - ముఖ్యంగా కలలు కనే కాలంలో ఉన్న మా ఇద్దరిలాటి ఇద్దరికి.

కాని, నా స్నేహితులందరినీ ఒక్క మాటతో అగౌరవం చెయ్యడాన్ని అంగీకరించలేకపోయాను.

"నా స్నేహితులెవరో మీకు తెలియదు" అన్నాను.

నీరసంగా నవ్వి, "ఒకరు తెలుసును కదా!" అంది జ్యోతి.

"ఆ స్నేహం గంటన్నం కిందట సమాప్తం అయింది" అన్నాను.

"తొందరపడి, నిలుపుకోలేని మాట లనకండి."

“మీకే తెలుస్తుంది - నాకూ కొన్ని ప్రిన్సిపులు ఉన్నాయి.”

బిల్ చెల్లించి బయటికి వచ్చాం. పార్క్ స్ట్రీట్ యథా ప్రకారంగా ధనవంతులతో, వారి అవసరాలతో, దీపాలతో మెరిసిపోతూంది.

నన్ను డ్రాప్ చేసి వెడతానంది జ్యోతి. నేనంగీకరించకపోయినా, బలవంతంచేసింది. దారిలో, “ప్రియంవద - ఆమెని తలుచుకుంటే బాధగా ఉంది” అంది.

“కాని... వాళ్లిద్దరిమధ్యా ఎంతో అనురాగం ఉందనిపించింది. ఆ రోజు -”

“నటన - అతనిది. అజ్ఞానం - ఆమెది.” అంది జ్యోతి. నన్ను వదిలి వెళ్లిపోయింది.

ఆ తరువాత కొద్ది రోజులకి ఒక సాయంత్రం హఠాత్తుగా రమేశ్వర్ నా ఇంటికి వచ్చాడు. చాలా ఆశ్చర్యంతో మాట్లాడలేకపోయాను.

ఎంతో చక్కగా నవ్వుతూ, “సర్ప్రైజ్! - అనుకోకుండా ఈ ప్రాంతానికి వచ్చేను. మిమ్మల్ని కలుసుకోకుండా వెళ్లిపోలేక పోయాను” అని చనువుగా కూర్చున్నాడు.

కొద్దిక్షణాలు అతనంటే నాలో నేను సృజించుకుని పెంచుకున్న విద్వేషం, అతని ఆప్యాయత, చనువు, నాకు అతను చూపిన సౌహార్దం, కలిగిస్తూన్న స్నేహభావం, మిళితమై నా ప్రవర్తనని తారుమారు చేశాయి. కాని, త్వరలోనే నాగరికతా, ఆయస్కాంతంలాంటి అతని వ్యక్తిత్వం కలిసి నన్ను జయించాయి. ప్రయత్నంతో ప్రారంభించి, చివరికి మనసారా అతనికి స్వాగతం చెప్పేను.

ఆవీ ఇవీ పదినిమిషాలు మాట్లాడేక, “మీగర్ల ఫ్రెండ్ ఎలాగ ఉన్నారు?” అన్నాడు రమేశ్వర్.

“ప్రియంవదగారిని చూడాలంటూంది” అన్నాను.

“తప్పకుండా... వచ్చే శనివారం శాంతినికేతన్ కి పోదామనుకుంటున్నాం. మీరూ రాకూడదూ?” అన్నాడు.

“ఆమెని అడుగుతాను.”

“ఒప్పించండి. -”

“అంత సుళువుకాదు...”

“సుళువు చేసుకోవాలి - మున్ముందు...”

చిరునవ్వుతో మాట ఆపేశాడు రమేశ్వర్.

“ముందు ముందేమీలేదు - ఆవిడ వెల్ట్ టాక్స్ కట్టేవారి అమ్మాయి.”

“కాని, మీరంటే చాలా అభిమానం ఉంది.”

నేనూ నవ్వేను - ఆ మాటలో నాకేం నమ్మిక లేదని సూచిస్తూ.

“ఎమైతేనేం, నా శుభాకాంక్షలు... టైమయింది. వెళ్ళాలి. టెలిఫోన్ చేస్తారా?” అంటూ తన కార్డు ఇచ్చి, లేచి నా ఇంటినీ, ఆతిథ్యాన్నీ, జ్యోతినీ మరొకసారి మెచ్చుకుని అతను వెళ్ళిపోయాడు. అతను వదిలివేసిన ఒంటరితనాన్ని అర్థంచేసుకునేలోగా, జ్యోతి వచ్చింది.

“ఎమిటా ఉద్యోగం?” అన్నాను ఆమెని చూసి, ఆశ్చర్యంగా.

“మీ ఫ్రెండు - ఆయిదు నిమిషాలు నిలబెట్టి మాట్లాడేడు - ”

“ఎక్కడ?”

“లిఫ్ట్ దగ్గర”

“ఎమన్నాడు?”

“అంతా మీ గురించే - ఎంత ఉత్తములో, ఎంత సాధువులో - గాడ్! ఒళ్ళు మండిపోయింది.”

“వదిలి వచ్చిలేకపోయావా?”

“మేనర్స్ నాకైనా ఉండాలిగా?”

ఆయిదు నిమిషాలు ఇద్దరం మాట్లాడుకోలేదు. ఆమె ఎందుకు వదిలి రాలేకపోయిందో నాకూ తెలుసును. కొంచెం జాలి, చాలా ఈర్ష్య కలిగాయి నాలో.

చివరికీ, బాధిస్తూన్న ఆలోచనలనించి తేరుకుని, “కాఫీ తాగుతారా?” అన్నాను.

“థాంక్స్ - కాని, మీరు వెళ్ళిపోకండి” అంది.

సర్వెంటుకి చెప్పి, నేను వచ్చి కూర్చుని, శాంతి నికేతన్ మాట ప్రస్తావించేను.

“నాకూ చెప్పేడు”

“ఎమన్నారు?”

“ఆలోచిస్తానన్నాను.”

“మరి?”

“అంత అజ్ఞానమా మీది? వీక తీసినా, ఆతనితో వెడతానని ఎలాగ అనుకున్నారు?”

“అతనితోకాదు - నాతో.”

“అదీ... అదే... అసంభవం.”

ఆమె కంఠస్వరంలోకి వచ్చిన కారిన్యం నాలో ప్రమాదకమైన ఆనుమానాల్ని రేకెత్తి

స్తూంది. కాని, జ్యోతి నాది కాదు. ఆమె మీద నాకు హక్కులేమీ లేవు.

“లేక్స్ దాకా పోయివద్దామా?” అన్నాను. ఈ పరిసరాలనుంచి తప్పించుకునేందుకు.

“వద్దు - నన్నిక్కడే ఉండనివ్వండి.” అంది జ్యోతి ఎంతో బాధపడుతూన్నట్టు.

క్రమంగా నిరుపయోగం అయినా ప్రమాదంలేని విషయాలమీదికి సంభాషణ మళ్లించి చాలాసేపు గడిసేను. ఆమె ఆగాధం అంచున నిలబడి ఉంది. ఆ జారుడు మీదనించి ఆమెని తొయ్యడం నాకు భయంకరంగా కనిపించింది. స్నేహంలో జ్యోతి నాది. చిన్నదైనా ఆ హక్కు, బాధ్యత నాకు ఉన్నాయి.

మరొక వారం తరవాత జ్యోతి విచిత్రమైన ఉత్తరం రాసి నేను లేనప్పుడు నా ఫ్లాట్ లో వదిలి వెళ్లింది. నాలుగు పేజీల ఉత్తరంలో ఆమె మానసికంగా పొందిన విభ్రమం ఎంతో కనిపించింది.

“అతనితో మీరు స్నేహం మానలేరు.

అందుకే మిమ్మల్ని కలుసుకోవాలని లేదు - ఈ ప్రయత్నంలో సహాయం చెయ్యండి. గుడ్ బై...” అంటూ ముగిసింది ఉత్తరం.

గుడ్ బై! అన్నాను - నాకు నేనే.

ఆమె నా జీవితం నించి నిష్క్రమిస్తుందని ఎప్పుడూ తెలుసును నాకు. ఇలాగా, ఇప్పుడూ అనే అనుకోలేదు. ఆమె నా మూలంగా ఇరుక్కున్న పరిస్థితులకు నాకు జాలివేసింది. వ్యాయామం తీర్చుకునే శక్తి గాని, దాన్ని జయించే శక్తి గాని ఏదీ లేని వాళ్లు వ్యాయామంలో పడితే, అది జాలిపడవలసిన పరిస్థితి.

జ్యోతి నా నించి తప్పుకోవడం రమేశ్వర్ ని నాకేమీ దగ్గరచెయ్యలేదు. నాలుగైదు రోజుల క్రితం శాంతినికేతన్ రాలేమని చెప్పేందుకు అతనికి ఫోన్ చేసినప్పుడు త్వరలో మళ్లీ కలుసుకుందాం అని నేను మనఃస్ఫూర్తిగానే చెప్పేను. కాని జ్యోతి ఉత్తరం తరవాత రమేశ్వర్ కి ఎంత దూరంగా ఉంటే అంత శాంతిగా కనిపించింది. కాని, ఏదో రోజు మలయానిలమల్లే అతను నా ఇంటి తలుపులు తీసుకుని వచ్చి పెనుగాలి శక్తితో నా నిశ్చయాన్ని భగ్గుం చేస్తాడని మాత్రమే ఒక చిన్న భయం.

అలాటి దేమీ జరగలేదు ఒక నెలదాకా.

ఆ రోజు జ్యోతి టెలిఫోన్ చేసి, “మీతో మాట్లాడాలని ఉంది ఒకసారి రండి.” అంది.

“మీ ఉత్తరం పదిలంగా ఉంది నా దగ్గర.” అన్నాను.

ఆ ఉత్తరం మాట మరిచిపోండి - నా కిచ్చేయండి. ఎప్పుడు వస్తారు?” అంది జ్యోతి.

“అలోచించుకోనివ్వండి. మీ కపకారం కలిగించే దేదీ చెయ్యాలని లేదు” అన్నాను.

“మీకు ఎవరినీ క్షమించడం రాదని నా కనిపిస్తుంది కాని, మిమ్మల్ని మీరు క్షమించుకోలేరా?” అంది జ్యోతి.

“నేను చేసిన పొరపాటు ఏమిటో తెలిశాక అలాగే చేస్తాను. కాని నాకింకా అది తెలియలేదు.” అన్నాను.

“భగవాన్! భగవాన్! మిమ్మల్ని కట్టుకునే అమ్మాయి జీవితాంతం బాధపడుతుంది.” అంది జ్యోతి, ఓడిపోయినట్టు.

“మీరు ఎప్పుడూ సుఖంగా ఉండాలని భగవంతుని ప్రార్థిస్తాను!” అంటూ ఫోన్ పెట్టేశాను. కొన్ని నిజాలకి మరీ దగ్గరగా పోలేం, ఏమయినాసరే.

అంతరాంతరాలలో జ్యోతి మీద ఉన్న నా అనురాగం ఆమెకి నన్ను దూరంగా ఉంచుతూన్న ప్రయత్నంలో ఇలాటి దయాహీనమైన పనులు నా చేత చేయిస్తుంది. ఆమె శ్రేయస్సు నాకు ముఖ్యం. ఆమెలో చెలరేగుతూన్న దవానలాన్ని జయించే ప్రయత్నం తానే చెయ్యాలి. అది ముగిసేదాకా ఆమెని చూసే ఉద్దేశం లేదు నాకు. ఆ ప్రయత్నంలో నేను సహాయం చెయ్యడం ఆమె జీవితానికి మంచిది కాదు - బాకీలమీద నిలబడిన జీవితంలో అనురాగానికన్న విద్వేషానికి ఎక్కువ తావు ఉంటుంది.

ఈ విషయం గురించి మనసు రాయిచేసుకున్నా, ఉండీ ఉండీ వెయ్యి భయాలు నా జీవితాన్ని భయంకరంగా మార్చేశాయి. రమేశ్వర్ జ్యోతికి దూరంగా ఉన్నాడని నమ్మిక ఏమిటి? జ్యోతి తన ప్రయత్నంలో జయిస్తుందని నిర్ధారణ ఏమిటి? నేను దూరంగా ఉండాలా? ఆమెకి దగ్గరగా ఉండీ, సహాయంచెయ్యాలా? ఈ పరిస్థితుల్లో మళ్ళీ కలగజేసుకుంటే జ్యోతి నన్ను గౌరవిస్తుందా?

రమేశ్వర్ అంటే విద్వేషం మళ్ళీ ఎక్కువ కావచ్చింది. అతను ప్రియంవదని డబ్బుకోసం పెళ్ళి చేసుకుని, ఈ సౌందర్యవతితో తిరుగుతున్నాడు. అతనికి జ్యోతిమీదకూడా దురాశ ఉండే ఉంటుంది. తప్పచేయటంలో ఇలాటి నీచులకి హద్దులంటూ ఉండవు.

పాపం, ప్రియంవద! ఆమె కనిపిస్తే బాగుండును. అతని ఇంటికి వెళ్ళేది ఎలాగా అసంభవంకాని, ఆమెకి ఏమని చెబుతాను?

రెండు నెల లిలాగే జీవన్ముతుడి పీడకలలలాగ గడిచాయి. ఆ రోజుల్లో జ్యోతి నాలుగైదుసార్లు టెలిఫోన్ చేసింది. కాని, ఆమెకి అందకుండానే తప్పించుకున్నాను.

ఆ తరవాత ఒక రోజు ఆఫీసు పనిమీద డమ్ డమ్ వెళ్ళి టాక్సీలో తిరిగి వస్తూంటే

టాక్సీ సి.ఐ.టి. రోడ్లో ఒక సైకిల్ని గుద్ది, ఒకణ్ణి గాయపరిచింది. నిమిషాల్లో నానం టాక్సీని చుట్టు ముట్టి డ్రైవర్ని తన్నడం మొదలు పెట్టారు. గాయపడిన వాణ్ణి ఒకరో, ఇద్దరో నిలబెట్టి ఒక రిక్సాలో ఎక్కించారు. ఈ గందర గోళం మధ్య తప్పుకుని, నడవసాగాను. కల్పించుకుంటే నేనూ గాయపడడం తప్ప చేసేదేమీలేదు.

ఎండ విపరీతంగా ఉంది. ఈమధ్య ఒంట్లో బాగుండడం లేదు. దానికి తోడు ఆ సంఘటన మరీ బాధ కలగజేసింది. మూర్ఛవచ్చేలాగ ఉంది నీరసం.

చుట్టూ వెతికేను కూర్చుండుకు నీడెక్కడైనా దొతుకుతుందని. కాని, అలాటి ప్రదేశం ఏదీ కనిపించలేదు.

హఠాత్తుగా రమేశ్వర్ ఆడ్రసుజ్ఞాపకం వచ్చింది. పది ఆడుగుల్లో అతని ఇల్లు చేరుకున్నాను. నేను బెల్ మోగించేలోగా అతను వచ్చి తలుపు తీసి, నన్ను లోపలికి తీసుకువెళ్లి నా పరిస్థితి అర్థం చేసుకుని నన్ను మంచం మీద పడుకోబెట్టాడు.

నాకు తెలివి వచ్చేసరికి డాక్టరు నా నాడి చూస్తున్నాడు.

“ఎగ్జాషన్, ఏమీ ప్రమాదంలేదు” అని డాక్టర్ అంటూంటే కళ్లు తెరిచి, “సారీ - మిమ్మల్ని కంగారు పెట్టేశాను” అన్నాను క్షమాపణ చెబుతూ.

“కొంచెంసేపు విశ్రాంతి తీసుకోండి” అని చెప్పి, కొన్ని మందులూ, విటమిన్ మాత్రలూ రాసి ఇచ్చి, డాక్టరు వెళ్లిపోయాడు.

“నేనూ వెడతాను” అన్నాను లేస్తూ.

“అప్పుడే? ముందర చీ తాగండి” అని, రమేశ్వర్ గుమ్మంవైపు తిరిగి, “అమ్మాయి, ట తెచ్చి ఇయ్యి” అన్నాడు.

అతని కంఠస్వరంలోని ఆప్యాయత ఎంతకృత్రిమమో చూసిన క్షణమాత్రంలో అతనిమీద ద్వేషం రగులు కుంది. కాని, ఫ్రియంవదని మళ్ళీ కలుసుకునే అనుభూతిని ఎలాగ ఎదుర్కోవాలోననే ఆందోళనలో మిగిలిన వన్నీ మరిచిపోయాను.

మరొక నిమిషంలో టీ, బిస్కట్లూ, చీజ్ లా పట్టుకుని లోపలికి వచ్చింది ఆమె.

కళ్లు బైర్లు కమ్మినట్లయింది ఆమెకు. ఈవిడ ఫ్రియంవద కాదు - ఆ సాయంత్రం రవీంద్రసదన్లో చూసిన సౌందర్యవతి!

“నా భార్య - రూప ... ఈయన...” ఆమె ఎంతో చక్కగా నవ్వి, “నాకు తెలుసును ఈయనని మీరు తలుచుకోని రోజెప్పుడు? అంది..

నాకేమీ వినిపించటం లేదు: కనిపించటంలేదు. అంతా అయోమయంగా ఉంది.

ఏమిటి జరుగుతోంది?

“అయిన చాలా నీరసంగా ఉన్నారు. ఏం స్నేహితులు మీరు? ఆ సంగతే మీకు తెలియదు!” అంది రూప, టీ కలిపి ఇస్తూ.

దోషి పట్టుబడిపోయినట్టు అతను నవ్వేడు. “అవును, రూపా! అనుకుంటూనే ఈయనని చూడ్డానికి పోలేదు” అన్నాడు.

“మరి కొంతసేపు ఆయన్ని లేవనియ్యకండి - డాక్టర్ ముఖర్జీ చెప్పినట్లు చేయించండి.. నేను వెళ్లి గంటలోవస్తాను” అని భర్తతో చెప్పి, “క్షమించండి, ఒక స్నేహితురాలికి జబ్బుగా ఉంది. నర్సింగ్ హోమ్ కి వెళ్లి వస్తాను. నేను వచ్చేదాకా కదలకుండా పడుకోండి” అని ఎంతో అభిమానంగా చెప్పి, వెళ్లి పోయింది రూప.

నిశ్శబ్దంగా టీ తాగుతున్నాను. ఈ విషయంలో నిజం చెప్పదలుచుకుంటే అది రమేశ్వర్ పూచీ.

నాకు సిగరెట్ ఇచ్చి, “ఎలాగ ఉంది?” అన్నాడు రమేశ్వర్, నా వైపు చూడకుండా.

...సంగా.. అంతకన్నా, ఆశ్చర్యంగా” అన్నాను.

“అవును - ఆ విషయం అర్థంచేసుకోగలను” అన్నాడు అతను.

“నేనే అర్థంచేసుకోలేను” అన్నాను.

ఈ సారి రమేశ్వర్ నావైపు తిరిగాడు.

“సారీ... మీకంతా ఎప్పుడో చెబుదామను కున్నాను. రూప - నా భార్య...”

“మరి.....! ప్రియంవద?....”

“అదొక పెద్ద కథ. విచిత్రమైన పరిస్థితుల్లో నాకు తెలియకుండా ఆమె నా మీద మమత పెంచు కుంది. అప్పటికి నేనీ ఉద్యోగంలో జాయినయి, తల్లి తండ్రుల ఏర్పాటుతో రూపని పెళ్లిచేసుకొనే సన్నాహంలో ఉన్నాను.”

“మరి ?”

“హఠాత్తుగా, ప్రియంవద సంగతి తెలిసింది ఆమె తన రహస్యాన్ని జాగ్రత్తగా దాచుకుంది. ఆమెని ప్రేమించని విషయం ఆమెతో నేనెలాగ చెప్పాలో నాకు తెలియలేదు. నాకోసం ఆమె ఆరాధన నన్ను ఆశ్చర్యపరిచింది. వివరాలన్నీ ఎందుకు... విపరీతమైన మాససిక సంఘర్షణ తరవాత రూపని కాదని, ప్రియంవదని పెళ్లిచేసుకుందుకు నిర్ణయించుకున్నాను.”

“మీ తల్లితండ్రులు....”

“ఏమీ కాదనలేదు. రూపకీ అంతా చెప్పేను. ఆమెకూడా అంగీకరించింది.”

“కాని?”

“ప్రియంవద అంగీకరించలేదు. తన అనురాగానికి నా బాధ్యత లేదంది. ప్రమాదకరమైన పనిచేసే భయం నాకు కలగజేసి, తనకి దూరంగా ఉంచింది. రూపని పెళ్లి చేసుకునితీరే పరిస్థితులు తెచ్చింది. పెళ్లి చేసుకున్నాను... రూప అంటే నాకు ప్రాణం.”

“నా కింకా అర్థంకాలా.”

“నెలకి నా రెండు రోజులు ప్రియంవదవి. ఆమె కోరినదంతే... ఆమెకి అంతకన్నా దూరంగా ఉండలేను నా కోసం సర్వత్యాగం చేసిన మనిషి ఆమె. ఇన్నాళ్ల నింది అలాగే...”

“రూపకి తెలుసా?”

బాధగా నవ్వేడు రమేశ్వర్. ఆ ప్రశ్న వేసినందుకు సిగ్గుపడ్డాను. కాని, నాకు జవాబు కావాలి.

“ఆ... పూర్తిగా. ఆ విషయం చర్చకిరాదు. అంతే.”

అయిదారు నిమిషాలు ఇద్దరమూ మాట్లాడలేదు. అంతా అవగాహన ఆయాక నా కెంతో బలం వచ్చింది. లేచి, అతనితో కరచాలనంచేసి, వెళ్లేందుకు సిద్ధపడ్డాను.

“అప్పుడే?... మీరిక్కడ ఉంటారని అనుకుంది రూప.” అన్నాడు ఆశ్చర్యపోతూ రమేశ్వర్..

“తొందరగా వెళ్లాలి.” అన్నాను.

“అంత తొందరపని ఆఫీసు మూశాక ఏం ఉంటుంది? - రేపటికి ఆగని పని?” అన్నాడు ఆత్రతగా అతను.

“ఉంది” అన్నాను నిశ్చయంగా.

“ఏమిటది?” అన్నాడు రమేశ్వర్ ఆశ్చర్యంతో.

“జ్యోతి...” అన్నాను.

తెరలెన్నో తీసినట్టు ఆమె సంపూర్ణంగా కనిపిస్తూంది నాకా నిమిషంలో. మా ఇద్దరి మధ్యా నిలబడ్డ ఈ మనుషులు, మమ్మల్నెంతో దూరంగా ఉంచిన వీళ్లు, తొలగిపోయి మా మధ్య ఈ నెలలు పెంచిన దూరాన్ని ఒక్కసారి మాయంచేశారు.

“అవును...” అన్నా డతను, కొంచెం సంశయిస్తూ.

లేవబోయాను.

“ఫోన్ చెయ్యండి” అన్నాడు బెడ్ పక్కన ఉన్న టేబిల్ మీది ఫోన్ చూపుతూ.

అనవసరం అనుకున్నాను. కానీ, ఆమె నంబరు డయల్ చేశాను. ఆమె గొంతుక వినేదాకా ఆత్రత, తెలీని ఏదో ఆశ...

చివరికి ఆమె తియ్యటి కంఠం వినిపించింది. నన్ను నేను పరిచయం చేసుకున్నాను.

“ఎలాగ ఉన్నారు?” అన్నాను.

“బాగానే...”

“మీకు నాలుగైదుసార్లు టెలిఫోన్ చేశాను...”

“అవును”

“కానీ... మీరు -”

“ఎందుకు మీతో మాట్లాడలేదో మీకు తెలుసును.”

“ఆ... నా ఉత్తరం...”

“అంతకన్నా పెద్ద కారణాలున్నాయి....”

“అలాగా?”

“మీతో మాటలాడతాను...”

“మీ కనవసరమైన క్రమ.”

“కాదు. ఈ నిమిషంలో బయలుదేరుతున్నాను.”

ఆమె కొద్ది క్షణాలు నిశ్శబ్దంగా ఉండిపోయింది. నాకు తెలుసును. స్పందించే హృదయాలు పాతాత్యరిణామాలకి ఇంకా స్పందిస్తాయని... దుఃఖంలాగే ఆనందమూ అతిరిక్తమై, మాటలనీ చేతలనీ హరిస్తుందని.

చివరికామె మాట్లాడింది.

“మీకు తెలీదనుకుంటాను...”

“ఏమిటి?”

“నతీషితో స్టేట్స్ వెడుతున్నాను. నాలుగు రోజుల కిందటే మా వివాహం అయిపోయింది.”

నతీషి అవును. ఆమెకి ఫ్రెండు. ఎప్పుడూ దూరంగా ఉంటూ, ఆమెని తప్పించుకుని తిరిగేవాడు!

“కంగ్రాట్సులేషన్స్!” అన్నాను మాట వచ్చాక.

“థేంక్స్!” అంది జ్యోతి.

“మీరు చాలా సుఖపడాలని కోరుతాను” అన్నాను.

“ధేంక్స్” అంది జ్యోతి. సంభాషణ అంతం అయిపోయింది. నీరసంగా వెనక్కి జారబడ్డాను. ఆ క్షణంలో నన్ను పెనవేసుకున్న భావాలు నాకే తెలియ లేదు. కొంచెం చల్లారేక ఒక్క సంతృప్తి. చీకట్లో చిన్న జ్యోతిలాగ, అస్పష్టంగా తెలిసి వచ్చింది... రమేశ్వర్ గురించిన నిజం ఆమెకి తెలీదు - ఎన్నటికీ!

ఎప్పుడో బయటికి వెళ్లిన రమేశ్వర్ తిరిగివచ్చి, అరే! చాలా నీరసంగా ఉన్నారు!” అన్నాడు ఆత్రతతో.

“అవును” అన్నాను.

“మీరు ఎక్కడికి వెళ్లాం - ” అన్నాడు.

“అలాగే” అన్నాను.

వెళ్లేందుకు ఎక్కడా లేదని నేను చెప్పలేదు. అతనికి అర్థం అయే ఉంటుంది.

